



Oratorio – San Paolo Evangelizza i Maltesi ‘San Pawl Iħabbar il-Vangelu lill-Maltin’

kompożizzjoni ta’ Mro Carlo Diacono u
lirika tal-Prof. Mons. Giovanni Formosa

ħilba ta’ Sunny Aquilina

Bħala wahda miċ-ċelebrazzjonijiet tas-Sena Pawlina 2008–2009, fil-Kon Katidral ta’ San Ġwann, nhar il-Ġimgha 8 ta’ Mejju 2009 sar l-Oratorio ‘*San Paolo Evangelizza i Maltesi*’, kompożizzjoni ta’ Mro Carlo Diacono u lirika tal-Prof. Mons. Giovanni Formosa li kien Bormliż. Hadu sehem Rosabelle Bianchi (sopran), Connie Frances Zerafa (kontralt), Joseph Aquilina (tenur), Alfred Camilleri (baritonu) u Anthony Montebello (baxx) flimkien mal-Kor Mirabitur imexxi minn Simone Attard. Esegwiet dan l-Oratorio l-Orkestra Filarmonika Maltija (leader Marcelline Agius) taħt id-direzzjoni ta’ Mons. Ġwann Galea. Kienet l-ewwel darba li dan l-Oratorio sar shih, għalkemm fl-1960, iben il-kompożitur Carlo Diacono, Frank Diacono kien idderieġa partijiet minnu fl-Istitu Kattoliku fl-okkażjoni tad-dsatax-il ċentinarju min-nawfraġju ta’ San Pawl f’Malta. Din is-sena kellna x-xorti li smajna dan ix-xogħol komplet u l-eskuzzjoni kienet tajba hafna.

Mro Carlo Diacono (1876–1942) – Kompożitur

Carlo Diacono tweled iż-Żejtun nhar l-1 ta’ April 1876 f’ambjent mużikali u reliġjuż. Minn ċkunitu kien miġbud lejn il-mużika reliġjuża u wera talent eċċezzjonali.



Carlo Diacono

Taħt missieru Orazio, tghallem idoqq tajjeb il-klarinet, il-pjanu u l-orgni. Kien ukoll student ta’ Mro Paolino Vassallo (1856–1923) Surmast Bormliż li kien studja fi Franza taħt Jules Massenet. Minn Vassallo, Diacono kiseb l-eleganza li wara dehret f’xogħlijiet bħall-*Pregħiera alla Beata Vergine Maria*, *Il Cantico di Frate Sole*, *Laudate Pueri* u *Messa di Gloria in E Flat*. Fl-1899 sar organista tal-Parroċċa taż-Żejtun u meta l-Papa Piju X ried li l-mużika fil-knejjes tkun bil-*motu proprio* Diacono mexa mar-regolamenti. Huwa nhatar *maestro di*

cappella ta' diversi knejjes parrokkjali, tal-Kollegġjata ta' Bormla u tal-Katidral. Hu kellu l-orkestra u l-kantanti tieghu u f' Bormla ghadna nisimghu l-quddiesa u mużika oħra tieghu fosthom il-famuża antifona tal-Kunċizzjoni fil-festa tal-Kunċizzjoni. Carlo Diacono kien ukoll Surmast tal-Banda San Ġorġ ta' Bormla u fl-1912 ikkompona l-Innu l-Kbir *Lill-Kunċizzjoni*. Għalhekk il-Bormliżi huma familjari sew mal-mużika melodjuża ta' Carlo Diacono. Huwa kkompona l-*Oratorio 'San Paolo Evangelizza i Maltese'* għall-Kungress Ewkaristiku Internazzjonali tal-1913. Kellu jsir fit-Teatru Rjal imma kien baqa' ma sarx. Meta smajtna l-*Oratorio* rajna li huwa xogħol iehor kbir ta' dan il-kompożitur magħruf.¹

II-Prof. Mons. Giovanni Formosa (1869–1941) – Awtur

L-awtur li kiteb il-lirika ta' dan l-*Oratorio*, tweled Bormla nhar it-22 ta' Marzu, 1869 iben Salvatore Formosa u martu Francesca née Barbara. Tghammed l-ghada mill-Kan. Dr Joseph Mercieca u nġhata l-ismijiet ta' Giovanni, Giuseppe u Francesco. Il-parrini tieghu kienu Paul Barbara u martu Maria minn Hal Qormi. Kellu tliet hutu Michele, Giuseppe u Anna Maria miżżewġa Baldacchino li kien tant iħobb u fuqhom kiteb: *Miei cari genitori, miei diletta fratelli, mia dolce sorella ... vi tengo sempre presenti nella mia mente, scolpiti nel mio cuore*. Trabba Bormla fejn għadda tfulitu u zġhożitu. Kien joqgħod fi strada Toro u wara fi Stada Marina. Imma għall-habta tal-1911 mar joqgħod il-Belt Valletta u fis-Sajf kien iħobb imur Biżebbuġa.²



Mons. Prof. Giovanni Formosa


Habb l-istudju u dejjem kien minn ta' quddiem hekk li mhux l-ewwel darba rebah premjijiet fl-eżamijiet. Kiseb il-Baċellerat tal-Arti, il-grad akkademiku *Doctor Divinitatis (DD)* u *Juris Utriusque Doctor (JUD)* mill-Università ta' Malta u kompli l-istudju tieghu ġewwa Ruma.³ Giovanni Formosa ha l-ordni sagri fil-Kon Katidral ta' San Ġwann nhar is-Sibt 23 ta' Diċembru 1893, minn idejn l-Isqof Pietro Pace u ċcelebra l-ewwel quddiesa tieghu fil-parroċċa kollegġjata u Santwarju tal-Kunċizzjoni Immakulata f' Bormla.⁴



Il-familja Formosa Mons. Giovanni Formosa, meta kien għadu seminarista, jidher bil-wieqfa, it-tieni wieħed mil-lemin.

Iddistingwa ruhu fil-Liġi Kanonika u Ċivili u għalkemm kien bniedem kolt u letterat, Latinista u panegerist magħruf kien ta' karattru twajjed u ċajtjer. Huwa kien professur tat-teoloġija fl-Università u kittieb li ppubblika poeziji, proża, konferenzi kif ukoll studji teoloġiċi. Mons. Formosa kien jikteb bil-Latin, bit-Taljan, bil-Franċiż u bil-Malti. Fl-1890 kiteb sunnett sabiħ fix-xahar ta' Ottubru għall-Festa tal-Madonna tar-Rużarju li

l-Fratellanza tagħha kienet tiċċelebra fil-Kolleġġjata ta' Bormla. Kiteb għadd ta' xoghlijiet fuq il-Madonna kif ukoll fuq San Pawl u l-miġja ta' San Pawl f'Malta. Fost il-kitbiet tiegħu nsibu *Publius bil-latin* (1925), *Gli Splendori della Carita Divina nel providenziale naufragio di San Paolo Apostolo in Malta* (1939), *Melitæ Insulæ Adventum Sancti Pauli Apostoli Celebranti* u innu li hu bla data.



Mons. Giovanni Formosa, (L-ewwel wieħed quddiem) fid-dar tiegħu tas-sajf f'Birzebbuga.

Il-Kitba tal-Oratorio

Kif diġà nafu dan l-*Oratorio* oriġinarjament inkiteb għall-okkażjoni tal-Kungress Ewkaristiku Internazzjonali u l-awtur Mons. G. Formosa għażel li jorbot dan l-avveniment man-nawfraġju u l-miġja tal-Appostlu San Pawl f'Malta madwar is-sena 60 wara Kristu. San Pawl evanġelizza lill-Maltin, ġabilna l-bxara t-tajba, id-dawl! Ta' min jghid li fil-Kungress Ewkaristiku ta' Malta għadd ta' posters u kartolini kienu juru lil San Pawl jiċċelebra l-Ewkaristija f'Malta għalhekk mhix haġa kbira li ġie magħżul dan is-sugġett. Wara kollox in-nawfraġju u l-miġja ta' San Pawl hija l-akbar paġna ta' Malta Kristjana li nsibuha minquxa fl-Atti tal-Appostli bl-akbar dettalji tan-nawfraġju.

L-*Oratorio* li huwa bil-Latin fih tliet Atti. L-ewwel wieħed l-awtur jintroduċih hekk: '*Malta nieqsa mill-fidi tilqa' fl-għarqa tiegħu lill-Appostlu tal-ġnus u ddu biex tagħraf lil Alla veru.*' F'dan l-att jew taqsima għandna t-tempesta u l-helsien mill-għarqa, lil Pawlu f'Malta u l-mirakli li wettaq, fosthom tal-lifgħa u l-fejqan tal-morda u jkompli kif missirijietna aċċettaw it-tagħlim ġdid Kristjan. Naraw dan b'siltiet mill-*Oratorio* b'likrika ta' Mons. G. Formosa.

'Id-dawl tal-fidi jibda jiddi fuq Malta.

Il-Providenza Divina tmexxi lill-Appostlu tal-ġnus biex isir l-Appostlu ta' Malta, u l-għan jintlaħaq billi kollox inhakem b'qawwa u bi hlewwa.'

... 'Issa titqanqal maltempata qalila.'

Pawlu kellu viżjoni. '*Dehrlu anġlu li fost l-oħrajn serraħlu rasu li hu kien se jkun meħlus.*' U Pawlu jghid lill-oħrajn, '*Li hadd minnhom ma kien se jintilef, anzi assigurahom li kellhom jirfsu fuq ċerta gżira ... il-baħħara għarfu li l-gżira kienet Malta ... u Pawlu flimkien man-nies tiegħu jagħti ħajr lil Alla.*' U jkompli billi jsemmi lill-Maltin, '*In-nies tal-post urewna tjeba liema bħalha. Qabbdu huġġieġa u saħħnuna lkoll.*' U jsemmi l-miraklu tal-lifgħa u wara, '*Il-Maltin ... jagħzlu li jisimghu x'kellu xi jghidilhom*' Pawlu. '*L-ewwel wieħed li jdur biex jagħraf lil Alla l-veru huwa Publiju.*' U l-Malti jibda fid-dawl il-ġdid Kristjan, '*Dur, ruħ tiegħi, għall-mistrieħ tiegħek għaliex Alla għamillek il-ġid għaliex heles lil ruħi mill-mewt.*' ... Irodd ħajr, '*Xi nrodd lill-Mulej għal dak kollu li għamel miegħi! Inrodd il-wegħdiet tiegħu quddiem il-poplu tiegħek kollu.*' U jtemm l-Att b'għanja tal-ferħ tal-Maltin li biddlu hajjithom.

Fit-tieni taqsima nsibu kif il-fidi tissahhah l-aktar bit-tagħlim u l-Ewkaristija. Ma ninsewx li kien Kungress Ewkaristiku! Din it-taqsima tiftah b'versi ta' tifhir lil Alla.

'Ejjew ha nfahħru bl-hena lill-Mulej, ngħajtu bil-ferħ lil Alla s-salvatur tagħna.

Ejjew nersqu quddiemu nistqarruh u ngħannulu b'għajjat ta' ferħ. Lil Alla li sejhilna mid-dlam għad-dawl tiegħu u tal-għageb, ejjew nadurawh.' F'niesna tidhol it-tama b'dan it-twemmin ġdid, 'Ara, il-Mulej huwa l-ħelsien tiegħi, nimxi bit-tama u ma nibżax ... għaliex il-qawwa u t-tifhir tiegħi huwa l-Mulej, li sar il-ħelsien tiegħi. Stqarru lill-Mulej u sejh u ismu. Kantaw lill-Mulej għaliex għamel hwejjeg kbar, habbru dan fl-art kollha.'

U Ġensna sab direzzjoni f'dawl ġdid u jitlob, *'Hallieq ta' kollox, ejja, O Spirtu żur lil ruħna, bil-grazzja tiegħek fawwar il-qlub maħluqa minnek. Mexxina fid-dawl tiegħek, bi mħabbtek imla lil qlubna, bil-qawwa tiegħek wettaq il-ġisem dgħajjed tagħna.'* U jkompli bit-twaqqif tal-Ewkaristija. *'Hienja huma dawk li jgħammru f'darek, Mulej, ifaħħruk għal dejjem ta' dejjem...'*

'Ikun imbierek isem il-Mulej

Minn issa u għal dejjem

Minn tluġ ix-xemx sa nżulha

Ikun imfaħħar isem il-Mulej.'

It-tielet taqsima hija radd il-ħajr għall-fidi nisranija. Dan deher fl-imġiba tal-Maltin u fil-ġieħ li jagħtu lil Alla u lil Pawlu sat-tluq tiegħu mill-gzejjer tagħna. *'Waqt li troddu ħajr ersqu lejn Missierkom għaliex minħabba fih il-Mulej takom il-ħajja.'*

'Meħlusin mill-Mulej minn perikli kbar inroddu ħajr lilu u lilek li inti l-ferħ tagħna u l-kuruna tagħna, int li permezz tal-Vanġelu nissiltna f'Ġesù Kristu.' Jgħid ukoll x'għamlu l-Maltin. *'Għanewna b'ħafna unuri, u meta konna se nbaħħru għabbewna b'kull ma konna neħtieġu.'* Għandna wkoll kliem lil missirijietna biex ikompli. *'Dak li smajtu u rajtu aghmluh, u l-Mulej tas-sliem ikun magħkom.'*

Fl-Innu tal-aħħar l-awtur isejjah lil Pawlu *'Għodda maħtura, Mgħallem qaddis tal-Ġnus'* u jagħlaq l-Oratorio b'dawn il-versi:

'Appostlu San Pawl,

Xandar tas-sewwa

Mgħallem tal-Ġnus, idħol għalina

Quddiem Alla li għażlek. Hallelujah.'

Referenzi

Magħmudija Kollegġjata u Parroċċa Kuniċizzjoni, Bormla Reg. XVII p. 322.

¹ Mill-ktejjeb li tqassam meta sar l-Oratorju fil-Kon Katidral ta' San Ġwann.

² Galea Michael: artiklu 'Mons. Giovanni Formosa (1869-1941)' fil-'Lehen is-Sewwa' 3.1.1998 p. 12.

³ R. Mifsud Bonnici: 'Dizzjunarju Bijo-Biblijografiku, 1962, p. 215

⁴ Kurja Veskovili, Reg. Ordinandum.

*Inqaddsu l-jiem tal-Festa
billi nattendu għall-Funzjonijiet Religjużi
u nersqu lejn is-Sagramenti*